



**QORTI TAL-MAGISTRATI  
(GHAWDEX) GURISDIZZJONI SUPERJURI**

**MAGISTRAT DR.  
PAUL COPPINI**

Seduta tal-21 ta' Ottubru, 2009

Citazzjoni Numru. 201/1996/1

Michelangelo u Carmela konjuġi Zammit.

VS

Mario u Louise konjuġi Formosa; u  
Joseph Formosa, u  
B'degriet tal-14 ta' Jannar 2008, il-ġudizzju  
Ġie trasfuż fuq isem Mario Formosa minflok  
Louise Formosa li mietet fil-mori tal-kawża.

Il-Qorti,

Rat iċ-citazzjoni li permezz tagħha l-atturi, wara li  
ppremettew:

Illi l-atturi w uliedhom ġew ripetutament aggrediti minnkom  
il-konvenuti f'diversi okkażżjonijiet differenti;

Illi f'okkażżjoni minnhom eżattament fit-tnejn u għoxrin  
(22) ta' Awissu 1996, it-tlett konvenuti ħabtu għall-atturi, u

kkaġunawlihom feriti fuq ġisimhom illi per konsegwenza tagħhom, l-atturi għadhom ibatu minn debilita' fil-persuna tagħhom; liema debilita' wasslithom sabiex isofru minn danni emergenti u lukri ċessanti kif sejjer jirriżulta dettaljatament fit-trattazzjoni tal-kawża;

Illi f'okkażżjoni oħra, fil-għaxra (10) ta' Settembru 1996, Joseph Formosa ħabat fil-mutur Suzuki 80 numru tar-Registrazzjoni Q 0006M proprjeta' tal-atturi u kkaġunawli diversi ħsarat, kif jirriżulta dettaljatament fit-trattazzjoni tal-kawża;

Illi minħabba dawn il-vessazzjonijiet kontinwi da parti tal-konvenuti u bl-isperanza illi jikkonvinċu lill-konvenuti jhalluhom bi kwiethom l-atturi anke proċedew b'mandat ta' inibizzjoni kontra l-intimati fejn talbu illi dawn jiġu inibiti milli jivvessawhom, idejquhom, jew jaħbtu għalihom fil-futur, Mandat Nru. 651/96 fl-ismijiet "Michaelangelo Zammit et -vs- Mario Formosa et", liema mandat ġie akkordat u notifikat fis-16 ta' Settembru 1996;

Illi inoltre l-atturi jridu illi huma jiġu kumpensati tad-danni sofferti minnhom ad opera tal-konvenuti; filwaqt illi jridu jsostnu wkoll l-effetti tal-mandat ta' inibizzjoni fuq riferit.

Talbu lill-konvenuti jgħidu għaliex m'għandhiex din il-Qorti:

1. Tinibikom in perpetwu milli tivvessaw, iddejqu, timmolestaw jew tħeddu jew taħbtu għall-atturi jew uliedhom jew xi ħadd minnhom;
2. Tiddikjarakom responsabbli għad-danni sofferti mill-atturi per konsegwenza tal-inċidenti fuq riferiti;
3. Tillikwida d-danni sofferti mill-atturi billi tiddikjara illi jikkonsistu f'dawk id-danni emergenti u lukri ċessanti illi jirriżultaw waqt it-trattazzjoni tal-kawża;
4. Tikkundannakom tħallsu dawn id-danni kif hekk likwidati.

Kopja Informali ta' Sentenza

Bl-ispejjeż inkluzi dawk tal-mandat ta' inibizzjoni fuq riferit, kontra tagħkom; u bl-ingunzjoni għas-subizzjoni illi għaliha minn issa intom ingunti.

Rat id-dikjarazzjoni tal-fatti ta' l-atturi debitament maħlufa mill-attur.

Rat in-Nota ta' l-Eccezzjonijiet tal-konvenuti li biha eċċepew illi:

1. Illi t-talbiet attriċi għandhom jiġu miċħuda bl-ispejjeż stante illi huma nfondati kemm fil-fatt u fid-dritt billi mhux minnu li l-konvenuti kkaġunaw dannu lill-atturi anzi kienu l-atturi stess illi kkaġunaw dannu lill-konvenuti kif qiegħed jiġi dedott fil-kontrotalba annessa.

2. Salvi eċċezzjonijiet ulterjuri.

Rat id-dikjarazzjoni tal-fatti tal-konvenuti maħlufa minn Mario Formosa.

Rat il-kontro-talba tal-konvenuti li permezz tagħha, wara li ppremettew illi:

Illi l-konvenuti ġew ripetutament aggrediti mill-atturi rikonvenuti f'diversi okkażżjonijiet differenti.

Illi f'okkazzjoni minnhom u ċioe' fit-22 ta' Awissu 1996, iż-żewġ atturi rikonvenuti ħabtu għall-konvenuti, u kkaġunawlihom feriti fuq ġisimhom bil-konsegwenza li l-konvenuti batu debilita' permanenti u qed ibatu minn damnum emergens kif ukoll lukrum cessans kif ser jiġi ppruvat waqt it-trattazzjoni tal-kawża.

Illi l-atturi rikonvenuti ġew interpellati sabiex jiddesistu minn l-aġir illegali w abbusiv tagħhom pero' baqgħu inadempjenti.

Talbu lill-atturi jgħidu għaliex din il-Qorti m'għandhiex:

## Kopja Informali ta' Sentenza

1. Tiddikjara l-konvenuti responsabbli għad-danni kollha kaġunati lill-konvenuti fl-inċident li seħħ fit-22 ta' Awwissu 1996 ġewwa l-Għasri, Għawdex;
2. Tillikwida d-danni kollha sofferti mill-konvenuti okkorrendo n-nomina ta' periti nominandi;
3. Tikkundanna l-atturi rikonvenuti li jħallsu lill-konvenuti dawk id-danni hekk likwidati.

Bl-ispejjeż u bl-imgħax kontra l-atturi rikonvenuti li huma ngunti minn issa għas-subizzjoni.

Rat id-dikjarazzjoni tal-fatti annessa ma' l-istess kontrollazzjoni, debitament maħlufa mill-konvenut Mario Formosa.

Rat in-nota ta' l-eċċezzjonijiet ta' l-atturi għal din il-kontrollalba li biha eċċepew illi:

1. Illi mhux veru illi l-esponenti aggredeu lill-konvenuti fid-data, ħin u lok ċitati anzi għall-kuntrarju kienu l-konvenuti illi aggredeu ingustament u mingħajr ebda provokazzjoni lill-esponenti;
2. Illi lanqas huwa veru illi per konsegwenza tal-inċident imsemmi, l-konvenut soffra xi feriti jew xi debilita' permanenti kif allegat mill-konvenut.
3. Għaldaqstant it-talbiet tal-konvenut għandhom jiġu miċħuda bl-ispejjeż kontra tiegħu.
4. Salvi eċċezzjonijiet ulterjuri fid-dritt u fil-fatt.

Rat id-dikjarazzjoni tal-fatti ta' l-atturi annessa ma' din in-nota ta' l-eċċezzjonijiet u maħlufa mill-attur.

Rat id-digriet tagħha ta' l-1 ta' Gunju 1999 fejn innominat lill-kirurgu Mr. Charles Swain bħala espert mediku sabiex jeżamina lill-kontendenti li allegaw li garrbu feriti fl-inċident mertu tal-kawża u jirrelata dwar l-istat ta' saħħa fiżika tagħhom.

Kopja Informali ta' Sentenza

Rat ir-relazzjoni ta' l-istess espert mediku pprezentata, fir-rigward tal-konvenuti Joseph Formosa u Mario Formosa fil-23 ta' Settembru 1999, u fir-rigward ta' l-attriċi fil-25 ta' Jannar 2000, u maħlufa minnu fil-11 ta' Frar 2000.

Rat il-verbal tagħha ta' l-20 ta' Mejju 2009 fejn ħalliet il-kawża għal-lum għas-sentenza.

Rat l-atti l-oħra kollha tal-kawża, inklużi l-verbali tax-xhieda mismugħa u d-dokumenti esebiti.

Ikkunsidrat:

Illi din hija kawża għad-danni *ex delicto* fejn il-kontendenti qed ifittxu lil xulxin għad-danni kkaġunati lilhom f'incident illi żviluppa fi għieda bejniethom waqt illi l-atturi kienu telgħin bil-moħriet tagħhom minn sqaq li tidhol għaliegħ minn Triq Għammar, l-Għasri u kienu waslu quddiem *garage* li l-konvenut għandu fl-istess sqaq. F'din il-għieda sew l-attriċi kif ukoll il-konvenuti Mario Formosa u ibnu spiċċaw garrbu xi feriti li kienu jirrikjedu kura medika, u l-espert mediku nominat minn din il-Qorti ddikjara li f'kull każ dawn sofrew debilita' permanenti ta' tnejn fil-mija (2%).<sup>1</sup> Fiċ-ċitazzjoni tagħhom l-atturi talbu wkoll il-likwidazzjoni tad-danni kaġunati fuq *motor cycle* f'incident li seħħ f'okkażżjoni separata, imma din it-talba għet rinunzjata permezz ta' verbal tal-legali ta' l-atturi tal-14 ta' Novembru 1997.<sup>2</sup> Fiċ-ċitazzjoni tagħhom l-atturi talbu wkoll li l-konvenuti jiġu inibiti in perpetwu milli jivvessaw, idejqu, jimmolestaw jew jħeddu jew jaħbtu għalihom jew uliedhom jew xi ħadd minnhom.

Meta eżamina lil **Joseph Formosa**, l-espert mediku sab li dan kellu:

"1. *Ċikatriċi twila 6cm (sitt centimetri) fuq dirgħajh tax-xellug;*

---

<sup>1</sup> Ara rapporti relattivi a fol. 89 - 91; u 96 - 97 tal-process .

<sup>2</sup> a fol. 56

2. *ċikatriċi twila 3cm (tlett ċentimetri) fuq dirgħajh tal-lemin. "*

Dwar l-istess feriti mbagħad ikkumenta illi: "*Dawn iċ-ċikatriċi huma kompatibbli ma' laċerazzjonijiet li saru tlett snin ilu bi flixxkun imkisser.*" <sup>3</sup>

Dwar **Mario Formosa** qal illi "*fl-inċident sofra ġerħa fuq dirgħajh tax-xellug b'daqqa ta' flixxkun... Il-laċerazzjoni fil-ġilda ġiet suturata b'ħamsa u għoxrin punt fl-isptar... Meta eżaminajtu sibt li kien hemm ċikatriċi twila 10cm fuq in-naħa interna ta' dirgħajh tax-xellug.*" <sup>4</sup>

Dwar l-attriċi **Carmela Zammit** qal illi: "*Fuq id-driegħ tax-xellug għadhom jidhru ċikatriċi twila tlett ċentimetri quddiem il-minkeb u oħra twila żewġ ċentimetri iktar 'l isfel.*" <sup>5</sup>

L-inċident mertu ta' din il-kawża seħħ meta fit-22 ta' Awwissu 1996 għall-ħabta tal-ħdax u nofs ta' filgħodu (11.30 a.m.) l-atturi kienu qegħdin jirritornaw mill-għalqa tagħhom li tidhol għaliha minn sqaq li hemm jagħti għal Triq Għammar, l-Għasri, Huma kienu rekbin fuq karru żgħir mgħobbi b'xi għoxrin kaxxa tat-tadam u miġbud minn moħriet. F'parti minn dan l-isqaq huma sabu xi pjanċi taż-żingu jinblukkawhom il-passaġġ tagħhom, u allura l-attur qal lil martu biex tinżel u twarrab għall-ġemb dawn il-pjanċi, ħalli jkunu jistgħu jgħaddu. L-atturi jgħidu li kienu ġia sabu l-istess pjanċi jimblukkawhom il-passaġġ huma u neżlin lejn l-għalqa tagħhom iżjed kmieni dakinhar stess u dak il-ħin kellhom jinżlu jwarrbuhom ukoll. Ġara pero' illi hekk kif kienu qed jitwarrbu dawn il-pjanċi ġew skambjati xi kummenti bejn l-atturi u l-konvenut Joseph Formosa li dak il-ħin kien qed jaħdem fuq xi bieb li kellu armat fuq l-istrippi quddiem il-garage tiegħu f'dik il-parti ta' l-isqaq. Dawn il-kummenti pero' ma damux ma ddiġeneraw fi ġlieda, il-kontendenti qabdu fizikament f'xulxin u spiċċaw kellhom imorru l-isptar għall-kura tal-feriti li ġarrbu. Meta waslu l-Pulizija fuq il-post, ħadd mill-

<sup>3</sup> ara rapport peritali a fol. 89 .

<sup>4</sup> ibid. a fol. 90 .

<sup>5</sup> ibid. a fol. 97 .

partijiet involuti ma kien għadu hemmhekk, imma l-Pulizija setgħu jinnotaw li kienet għadha kemm seħħet xi għlieda billi raw id-demmm u bosta frak ta' ħgieg imkisser fl-art. Ġie elevat ukoll minn fuq ħajt tas-sejjeħ fl-inħawi, parti ta' flixkun imkisser imċappas bid-demmm.<sup>6</sup>

Kif inhu mistenni fi kwistjonijiet bħal dawn, iż-żewg naħat taw verzjonijiet konfliġġenti ta' dak li seħħ. Il-kompitu ta' din il-Qorti huwa għalhekk li tipprova tistabilixxi liema minn dawn il-verzjonijiet tista' tkun l-iżjed waħda verosimili fiċ-ċirkostanzi, biex imbagħad tkun tista' talloka ir-responsabilita' għal dak li ġara fuq xi ħadd mill-partijiet. Is-surgent tal-Pulizija li nvestiga dan l-inċident ma rnexxielu jkellm lil ħadd mill-partijiet *a tempo vergine* billi kif ġia ngħad, dawn kienu laħqu marru jiddewwew l-isptar sakemm huwa wasal fuq il-post. Madankollu l-Ispettur Paul Vassallo, bagħat għalihom dakinhar stess ta' l-inċident filgħaxija, wara li lkoll kemm huma kienu ġew rilaxxjati mill-isptar u talabhom stqarrija dwar dak li kien ġara.

**Michaelangelo Zammit**, wara li spjega kif kienu sabu l-passaġġ tagħhom imblukkat bil-pjanċi taż-żingu msemmija, qal li "*fil-pront qabeż it-tifel Joseph, li kien qed jagħmel xi xogħol ta' mastrudaxxa hemmhekk, u qalilna li dak iż-żingu ma kienx tiegħu. Il-mara qaltlu li jekk ma kienux tiegħu biex iħallihom hemm. Hu beda jgħajjat li kien ser jaqtagħli hawn u jaqtagħli hemm. Jien inżilt minn fuq il-karru u qagħdt hemm, filwaqt li għidtlu biex jiġi għalija jekk irid. Hekk kif konna qed nargumentaw, tfaċċa missieru... Mar u beda jagħti. Taw xi daqqiet lill-mara, iżda lili laqtuni ftit f'wiċċi biss. Meddewni fuq is-silencer tal-moħriet, pero' rnexxieli niżgiċċa minn taħt idejhom. X'ħin żgiċċajt, qattgħuli l-qmis u ġew warajja. Mort għand ċertu Gużep Mintoff sabiex dan iċempel lil Pulizija, u kemm il-missier u kemm it-tifel tiegħu baqgħu ġejjin warajja. F'idejhom dawn kellhom xi ġebel u fliexken. Jiena wkoll qbadt ġebli, u Mario qalli biex inneħħiha minn idi. Jiena wegibtu li kont ser narmiha, iżda li hu kellu jgħid lit-tifel biex ineħħi dak li kellu f'idu. Dan it-tifel kellu ġebli u*

---

<sup>6</sup> ara depożizzjoni tas-surgent Anton Schembri a fol. 176 – 182 .

*flixxun f'idu. Minflok ma neħħa minn idejh, żamm il-flixxun u beda jixħet kemm sab ġebel...."* <sup>7</sup>

Martu **Carmela Zammit** stqarret illi: "*Hekk kif konna sejrin lura bit-tadam, għall-ħabta ta' xi l-11.00 a.m., dawn il-biċċiet taż-żingu ergajna sibnihom fin-nofs. Jiena ergajt ġbarthom u mort inpoġġihom ftit 'il bogħod mill-garaxx ta' fejn kien it-tifel ta' Mario, li jismu Joseph Formosa. Joseph qabeż u qalli, anzi niċċara missieru qalilna li dak iż-żingu ma kienx minn tiegħu. Jiena għidtlu li la ma kienx minn tiegħu, jħalli kollox hemm. Jiena ergajt irkibt fuq il-karru u konna sejrin 'l-barra. Fil-pront Joseph u missieru, Mario, resqu fuqna. Aħna kellna nieqfu għax konna ser nirfsuhom bir-rotta. Dawn kienu qishom riedu jikluna, u f'daqqa waħda, beda jagħtini kemm jiflah fuq rasi Mario. Qabel ma tani xi daqqa, jiena lħaqt saqsejt lil Mario lil min kien ser jagħti. Hu ma wegħibni xejn u beda jagħti lili. Tani bil-ponn kemm jiflah fuq nasi. Ried joqtolni bil-fors. Jiena r-raġel tiegħi ma rajtux, għax waqt li kienu qed jagħtuni Joseph u Mario, hu mar iċempel lill-Pulizija. Waqt li kienu qegħdin jagħtuni, jien irnexxieli nieħu ħadida minn id wieħed mill-oħrajn. Dan irriżulta li kien furmatur, pero' ma nafx mingħand min ħadtu. Jiena ma flaħtx nagħmel rezistenza kontra dawk iż-żewġt irġiel, u allura ħallejthom jagħtuni sakemm xebgħu. Fl-aħħar Mario megħkli rasi mal-art u ma ħallinix nitla'..."* <sup>8</sup>

Il-konvenut **Joseph Formosa**, wara li rrakkonta l-incident ta' filgħodu x'ħin l-atturi warrbu l-pjanċi taż-żingu biex ikunu jistgħu jibqgħu neżlin fl-għalqa tagħhom, spjega illi x'ħin dawn kienu qed jirritornaw u waslu ħdejh: "*Karmena niżlet minn fuq il-karru, qabbdet tgħajjarni li jiena aħdar u bla demm, imbagħad niżel hu minn fuq il-karru u qalli li jekk ridt ngħid xi ħaġa, kelli ngħidha lilu. Jiena għedtlu li ma ridt ngħidlu xejn, u li ma kontx jiena li tfajt iż-żingu fil-passaġġ. Fil-pront Kalanġ ġie u qabad jagħtini. Jiena ghamilt hilti biex nilqa' d-daqqiet pero' ġiet il-mara tiegħu u bdiet tagħtini wkoll. F'daqqa waħda rajt flixxun aħdar f'idejn Kalanġ, kissru b'tant saħħa u l-ħġieġ tar għal fuq il-*

<sup>7</sup> ara stqarrija Dok. MZ 2 a fol. 212 .

<sup>8</sup> ara stqarrija a fol. 214 .



*mara tiegħu, u ġie għalija bih. Xejjirli daqqa minn naħa s'ohra li jiena rnexxieli nilqa' b'idejja t-tnejn. Minħabba li lqajt b'idi, jiena sfajt midrub fil-parti ta' fuq t'idi x-xellugija u fil-parti ta' taħt il-minkeb ta' idi l-leminja. Malli qlajt id-daqqa ta' flixxkun, tfaċċa missieri u ġie biex jifridna. Dawwar idu ma sidri biex jiġbidni. Dak il-ħin Kalang warrab lil martu min-nofs billi tefagħha fl-art bħal kelb u ġie biex jerġa' jagħti bil-flixxkun. Reġa' xejjer daqqa oħra u laqat lill-missieru f'idu. Missieri ra d-demmm iqattar minn ma' idu u dar fuqi u qalli biex inmur inċempel lil Pulizija. Sadanittant, ħarġet ommi mill-post li għandna hemm, u jiena għidtilha biex tmur iċċempel. Sakemm kont qed ngħidilha hekk, Kalang tela' u rema' l-għonq tal-flixxkun fl-għalqa. Karmena qabdet furmatur minn fejn kelli l-għodda fejn il-kamra u telqet bih lejn id-dar tagħha..."<sup>9</sup>*

**Mario Formosa** fisser l-incident in kwistjoni bil-mod segwenti: " ... jiena kont għaddej minn Triq Għammar fi triqti lejn id-dar. Hemmhekk jiena għandi post li nikri lin-nies, u f'dan il-post għandi kamra li juża t-tifel biex jagħmel xi xogħol tal-injam għad-dar. X'ħin kont għaddej minn fejn il-post tiegħi, smajt ħafna għajjat ġej minn fejn kien qed jaħdem it-tifel. Waqft biex nara x'ġara u rajt lit-tifel tiegħi jargumenta ma' Karmena u Kalang Zammit. Rajt lil Karmena taqbad fit-tifel u fil-pront rajt li Kalang ikisser flixxkun aħdar mal-handle tal-moħriet u jagħti daqqa lit-tifel fi spaltu x-xellugija. Kif rajt hekk, mort niġri biex naqbad it-tifel u niġbdu lura. Kien hemm demm itir kullimkien mill-ferita li kellu ibni. Jiena dawwart idi mat-tifel biex niġbdu u nipproteġih, u Kalang dak il-ħin xejjer daqqa bl-istess għonq tal-flixxkun u laqat lili f'idi x-xellugija. Biex jersaq lejna u jagħtina Kalang kellu jwarrab lil martu min-nofs, u biex għamel hekk, qabadha minn .... u xehitha għal wiccha mal-art fejn dik il-bicca bankina li hemm fuq il-post. Din martu, li jisimha Karmena, waqgħet għal rasha fuq il-konkos u hu baqa' ġej għalina bil-flixxkun. Jiena u t-tifel tlaqna minn hemm biex inmorru għand il-ġar biex inċemplu għall-Pulizija. Kalang ħarab minn fuq il-post u ma rajtux aktar. Karmena qabdet furmatur li kien hemm fl-

---

<sup>9</sup> Dok. JF a fol. 219 .

*art fejn kien qed jaħdem it-tifel u baqgħet sejra bih lejn id-dar...".*<sup>10</sup>

Fid-depożizzjoni tagħhom waqt is-smiegħ tal-kawża l-kontendenti kkonfermaw bejn wieħed u ieħor dak li kienu stqarrew mal-Pulizija u naħa reġgħet waħħlet fl-oħra bħala li kienet il-kaġun ta' din il-ġlieda. Minn dak li rriżulta mill-provi mhux daqstant evidenti min mill-partijiet kien l-ewwel aggressur. Jidher li ż-żewġ familji kienu ilhom mqabbdin f'xulxin, u l-incident ta' l-imbukkar tal-passaġġ biż-żingu kien biss okkazzjoni oħra biex jerġgħu jinfexxu f'għajjat u tagħjir bejniethom. Li hu żgur hu li l-feriti li ġarrbu l-konvenuti hawn fuq deskritti ċertament ma kienux *self-inflicted*, kif donnu irid jagħti l-impressjoni l-attur, u ġew ikkawżati minnu bil-għonq tal-flixkun imkisser li xejjer għalihom. L-istess il-ferita li ġarrbet f'idha l-attriċi ġiet ikkawżata bil-furmatur imsemmi, li hija rnexxielha taħtaf minn idejn xi ħadd mill-konvenuti li kien qed jattakkaha bih, u mhux semplicement ġabritu mill-art kif allegaw l-istess konvenuti. Madankollu jekk l-aggressuri kienu l-konvenuti, kif isostnu l-atturi, l-attur seta' kien ġustifikat jipprova jiddefendi lill-martu minn taħt idejn żewġt irġiel billi jxejrilhom il-flixkun imkisser. L-istess jista' jingħad jekk titwemmen it-teżi tal-konvenuti li kienu l-atturi li attakkaw l-ewwel lill-konvenut Joseph Formosa, li allura kien ikollu kull dritt jipprova jiddefendi ruħu bl-ewwel ħaġa li ġiet għal idejh, u ċioe' l-furmatur imsemmi.

F'tali ċirkostanzi, l-Qorti hija tal-fehma illi għal dan l-incident, li fortunatament ma kellux konsegwenzi ferm iżjed gravi, għandhom jinstabu ħatja ndaq il-kontendenti kollha, u allura ma jibqa' ebda skop li jiġi likwidat xi kumpens għad-danni, li fi kwalunkwe każ ma rriżultaw f'xejn iżjed minn ċikatriċi permanenti imma mingħajr ebda menomazzjoni tal-funzjoni tal-ġisem fuq l-attriċi u kull wieħed mill-konvenuti, u tenut kont ukoll li ħadd mill-kontendenti ma ressaq provi sodisfaċenti għall-iskop tal-likwidazzjoni tad-danni talvolta dovuti.

---

<sup>10</sup> Dok. MF a fol. 221 .

Kopja Informali ta' Sentenza

Għal dawn il-motivi tiddeċidi l-kawża billi tiċċad sew it-talbiet ta' l-atturi fiċ-ċitazzjoni tagħhom, kif ukoll dawk tal-konvenuti fil-kontro-talba, bl-ispejjeż taċ-ċitazzjoni għall-atturi u dawk tal-kontro-talba għall-konvenuti.

**< Sentenza Finali >**

-----TMIEM-----